



అమ్మమ్మకు సర్వసాధారణంగా తాతయ్యమాటలు అర్థంకావు : కాని; ఆయన నోటి వెంటవచ్చేది, అహర్నిశమూ ఛలోక్తులేననీ - అంత పండుతనం వచ్చినా, - ఆమె కంట పడగానే ఆ మారాజు, బాల కుమారుడేననీ, - ఆవిడకు ఓ నమ్మకం ! అమ్మమ్మ ముసిముసి నవ్వులతో లోపలికిచక్కా బోయింది;—

అంటే ఏమిటి తాతయ్యా !- అన్నాను రవంత దగ్గిరకు జరిగి :

అంతేనోయ్ !- మీ అమ్మమ్మ ఇంకా ఆడదే :-

—అసగా ?-

అది, - మా తాలూకు రహస్యం !- అయినా, - నీకు చెప్పవచ్చునులే - పువ్వు - పుట్టగానే పరిమళిస్తుంది ! ఆడది మటుకు నయసువచ్చినకొద్దీ రెచ్చిపోతుంది ! ఒంపులు ఒంట పడతాయ్ !- చిన్నప్పుడు మా ఆవిడ ఆలవోకగా త్రిభంగిగా నిలిచేది ! మీ అమ్మమ్మ అయిన తరువాత, - కడనరొండిన పెట్టుకుంటేనేగాని, ఆ భంగిమం రావడంలేదు !

అదీ, నా అదృష్టమే అనుకోవాలి - కొందరు కుసుమ కోమలులు, - యీ పడిలో, కోరమీసం పెంచుకుని, కొరక రాని కొయ్యలైపోతారు. అమ్మమ్మమటుకు అంతో యంతో ఆడ-రేక దక్కించుకుందయ్యా !-

ఇంతలో అమ్మమ్మ యిటువచ్చింది :-

—రా !- ఇలా కూర్చో ? అన్నాడు :

నేను - మడి !- అని జంకింది :

ము ని గో రి ం ట

మనం ఒక్కమ్మడి! - రా పిల్లా! - అని ఆయన  
చేజాచాడు! - నేను అక్కడనుంచి లేచాను :-

కూచోరా - నాన్న! - అంది, అమ్మమ్మ! -

కాస్సేపు వాడు పరపురుషుడే! - నిష్క్రమించనీ -

నేను లోపలికి తప్పుకున్నాను. అమ్మమ్మ - మోకాళ్లు  
పట్టుకుని నింపాదిగా చతికిలపడ్డది :-

తాతయ్య పుస్తకంవిప్పి, అమ్మమ్మ ముందుకు జరి  
పాడు. అది, - అజంతాబొమ్మల పుస్తకం! -

అమ్మమ్మ - ఉలికిపడ్డట్టు చూసి, - తాతయ్యవంక  
కోపంగాచూసి, - 'అవ్వ!' అన్నట్టు నోటికి చెయ్యి అడ్డం  
పెట్టుకుంది! - యిదేం విడ్డూరం! - అనుకుంది!

వెరిపిల్లా! - తీగకు కాయలు బరువుటే! - అన్నాడు  
లాలనగా తాతగారు!

ఇదేదో విశ్వామిత్ర సృష్టి - అంది అమ్మమ్మ! -

అవునే అమ్మీ, ఇలాటి సృష్టి సన్యాసి చేతనవుతుంది  
కాని, సన్యాసికాని సంసారికి తీరుబడి ఉంటుందా? -

ఒరేయ్ బాబూ ఇవి అనుభవమీద అంటున్న  
ముక్కలేరా - వింటున్నావ్ కాదూ? - అని నాకు తగిలేట్టు  
కేకవేశారు తాతగారు - అమ్మమ్మ నవ్వు అందెలమోతల్లే  
నన్ను తరుముకువచ్చింది. నేను ఇంకా లోపలికి వెళ్ళిపోయి  
నాను -

తాతగారు, రమారమి ఏడాదినుంచి తీరుబడిగా కూర్చుని గీర్వాణంగా ఒక పద్యకావ్యం వ్రాశారు. అవాళ మధ్యాహ్నం, దాని పీఠిక అంతా తెలుగులో వినరించడం ప్రారంభించాడు. చేగోడిలు ఫలహారంచేస్తూ - అమ్మమ్మ బియ్యంలో రాళ్ళుచేస్తూ సరసనే కూర్చున్నది. నాకు నిద్ర మత్తుగాఉంది. కాని, ఆయన ఎప్పుడు నోరువిప్పినా ఏదో ఒకటో అరో మడతపేచీ రానేవస్తుంది కనుక, - అందుకోసం, నేనూ మెలకువగానే ఉన్నాను - తాతగారు తరువాయి ఎత్తుకున్నారు.

'—సన్యాసికి అతి ముఖ్యం సంసారసుఖమని, మనకు ప్రామాణికంగా తేలింది. తాను ఉత్తరోత్రా తరించడానికీ, యీలోగా తత్త్వాన్ని తరచిచూడటానికి దాంపత్యసుఖం ముఖ్యావలంబనం. గాధిరాజు కొడుకు, - ఎంతకాలం జడలు కట్టించుకొని శిఖలోంచి నిప్పలూ సెగలూ క్రక్కించినా! - చివరకు మేనక చేతిలోకాని, కీలకం చిక్కలేదు.

పుట్టి పుట్టడంతో తే, ఉపనయనానికి ఎదిగి నిలుచున్న పరాశరుడి కొడుకు తల్లిపనుపున - ఆ మాత్ర మింగక తప్పింది కాదు. నిన్నో, మొన్నో మన శంకరుడు కూడా ఫలానారాజు శరీరంలో ప్రవేశించి, తద్ద్వారా అంతఃపురంలో ప్రవేశించి, ఆ పాతాలు వల్లించనలసి వచ్చింది.

ము ని గో రి ం ట

ఇంతవరకూ విని, - అమ్మమ్మ మనసులో 'శివశివ,' అని గొణుక్కుంటో చెవులు మూసుకున్నది, తాతగారు, చిరునవ్వుతో - 'అప్పుడే ఏమైనట్లు - వినవలసింది ముందు ఉండే పెళ్ళికూతురా!' అన్నారు. అమ్మమ్మ కళ్ళనీళ్ళ పర్యంతం అయి, - 'నేను, - అజ్ఞానురాల్ని - నా చెవుల ఇలాటివి పడ వేయకండి !-' అని బ్రతిమాలుకుంది.

'ఏం !. చెడిపోతావా ?'-

అమ్మమ్మ తలవంచుకు కూర్చుంది.

తాతగారు, - నా వైపు చూచి, -

ఏమిటోయ్ ! - మా ఆవిడ వాలకం ? - నీ కేమన్నా అర్థం అయిందా ? - మనం బూతులు మాట్లాడు తున్నామని అనుకున్నదా ఏం ? - మడిగట్టుకుని, - మాంచి వైదిక భాషలో వ్రాశాంకద :- ఇంతకూ అమ్మీ ! - మండన మిశ్రుడి పెళ్లాం, మహా పతివ్రత అని మనం ఒప్పుకుంటున్నామా ? - బడితలాటి పరాయి మొగవాడిని. - అందులోనూ పైపెచ్చు పరమ సన్యాసిని పట్టుకుని, - పట్టపనలు. - కామశాస్త్రంలో పరీక్ష ఇవ్వమందే ! - అలా అడగటం - బూతుంటావా ! -

ఏంరా నాన్నా - కృష్ణపరమాత్మ, డబ్బాదస్క-మూ లేనివా డంటావా ! - లక్ష్మీదేవి మొగుడికి కొనుగోలుశక్తి బొత్తిగా లేదంటావా ? - కన్నకొడుకును తీసుకు వెళ్ళి ఎలాటి కొంపలో కాపురం పెట్టాడు ? - తాను అహర్ని శలూ అక్కడికి వచ్చిపోతూండేవాడేకద ! - పరమాత్మకు తట్టని బూతు పామరుల కెందుకోయ్ ! అందాకా ఎందుకూ, - నల్లనివాడు

పద్మనయనంబులవాడు దాంట్లో చివరిపాదం- మైలపడకుండా  
అర్థం చెప్పి. ఎంతమంది పడుచులు నోటపట్టి వర్ణించడంలేదు?  
అమ్మి - బూతనుకుంటే, - కులకాలిగాని - ఉలిక్కిపడటం -  
భామలకు లక్షణంకాదే—

అమ్మమ్మ మళ్ళీ చెవులుమూసుకునేందుకు సిద్ధం అవు  
తూండగా - ఇంతలో, - వాకిట్లో ఏదో బండివచ్చి ఆగింది.  
ఎవరో పిల్ల దిగింది, - మెట్లు ఎక్కి, - లేడికమల్లే లోపలికి  
వచ్చేసింది. తాతయ్య అట్టే పరకాయించి చూశారు. మొగం  
మరీ విప్పింది.

‘నేను శశి రేఖ మనుమరాల్ని’ అంది - వచ్చిన పిల్ల  
కన్నునిండుగా చూస్తూ.

తాతగారు, - బాసెపట్టు సరిచేసుకుని - ‘ఆఁ అట్లా  
గుటే భడవా? - అప్పుడే ఇంతదానవై నావూ?’ అంటూ  
దగ్గిరకు లాక్కుని సరసను కూర్చోపెట్టుకున్నారు.

‘మీ అవ్వ, - లేచి తిరుగుతూందికద’ - పిల్లది  
నవ్వుతూ తల ఆడించింది.

‘గజ్జెపల్ మంటూందా?’ - చిన్నది, బుగ్గలుసొట్టలు  
పడేసుకుంటూ పెదవి రవంత విరిచింది.

‘పాత పందిరిపట్టెమంచం - బాగున్నట్టేకద? -’  
తాతగారిమీదికి అలా ఒరగపోయి, ఫక్కున నవ్వింది :-

అమ్మమ్మ బిక్కమొగం వేసి, - ‘నీ పేరేమిటే  
అమ్మాయి! -’ అని గొంతు సవరించుకుంది :-

ము ని గో రి ం ట

‘అమ్మమ్మ పేరే పెట్టుకుంది!’ - తాతయ్య కేసి చూసి జవాబు చెప్పింది - చిన్నది.

‘అయితే - మాబాగే!’ - తాతగారు, పిల్లను మరింత దగ్గరకు తీసుకున్నారు.

‘అడుగో ఆ ప్రబుద్ధుడు. మా మనవడు! - మన పేరే పెట్టారు! - ఆ తల వంచుకోవడం అంతా, బిడియం అనుకునేవ - ఓరగా మనవంక చూస్తున్నాడు! -

చెంపమీద కొట్టినట్టు అన్నారు: తప్పనిసరిగా తల ఎత్తాను. ఆ పిల్ల వందమంది సరసులున్న సభను చూసి నట్లు నావంక చూసి, - అయిదు పది చేసింది! తాతయ్య, మెర మెచ్చుగా తల ఊగించారు.

- ‘అయ్యగారి పాదాలు కళ్ళకు అద్దుకోరమ్మని, అమ్మమ్మ పంపించింది!’ అని చిన్నది మనవిచేసింది. ఝల్లు మని ఎగిరి నిలుచున్నది, తాతగారు - కన్ను వాల్చి కాలి వంక చూశారు. చిన్నదాని ఎడమకాలికి - రవ్వలు చెక్కిన అందె వేసియున్నది.

తాతగారు - జమిలి చిటికెలతో తాళం వేస్తున్నారు. ఆ చిన్నది మెరుపల్లె కాలు కదుల్చుతున్నది. అమ్మమ్మ నోరు అలా తెరచుకుని అబ్బురంగా చూస్తూన్నది.

చిన్నది - తాతగారిచేత సెబాస్ అనిపించుకున్నది.

ఆ తాళం ఏమిటని అడిగాను:

‘ఎత్తుకున్నది చంద్రకల - ఝళ్ళుకిచ్చింది - రాజ మార్తాండం -’

‘మరి,- తాళాలు ఏడేకద!’ అతి తెలివిగా అడిగాను.

‘ఆడలేని సాని అయితే తాళాలు ఏడేనోయ్!- అది, అందెవేసిన కాలు-’

అమ్మమ్మ మడిగట్టెకుంటానని - లేచింది.

‘ఇప్పటికి ఇరవై ఏళ్ళనుంచీ కట్టుకునే ఉన్నావుకదా - ఇంకా రంధి తీర లేదూ-’ అని తాతగారు అంటూన్నా విని పించుకో లేదు.

‘మీ అమ్మమ్మకు ఇప్పటికి అర్థం అయిందోయ్ - వచ్చింది - సానిపాప అని!-’ అంటూ తాతగారు నవ్వారు.

ఆ చిన్నది,- బెదురుగా, కోపంగా, కంటికి నీరు తెచ్చు కుంది. తాతగారులేచి,- సందిట పొదుపుకున్నారు. అలాగే మనుమరాల్ని ముద్దుచేశారు. చిన్నది,- అంతలో తెప్ప రిల్లింది!-

ఏమిటిది? - రవీమని అడిగారు తాతగారు.

కిలికించితం :- తడుముకోకుండా జవాబు చెప్పింది. తాతగారు - అప్పటికి చేయి త్తి దీవించారు.

సంజెపడేలోపున,- తాతగారు అంగడి వీధికి వెళ్ళి,- చిన్న దానికి చీరె, సారె పట్టుకువచ్చారు. ఆయనే స్వయంగా, జడ వేశారు. ఘుమఘుమలాడేట్టు చేశారు. యధావిధిగా అనుష్టానా లన్నీ తీర్చుకుని,- తాము దగ్గిరకూర్చుని,- చిన్న దానిచేత పాయసం త్రాగించారు. మల్లెలపానుపుమీద,- పోయి నిదుర చెయ్యమన్నారు. అవ్వచేత, ఒక పెద్ద మొహారీ యిప్పించారు.

ము ని గో రి ం ట

రాత్రి పన్నెండు అయింది. నాకు నిద్రలేదు -  
రానంటూంది. తాతగారు వచ్చి, - నా పక్కమీద కూర్చు  
న్నారు. నేను కంగారుగా లేచి కూర్చున్నాను: వెన్ను  
తట్టుతూ - 'నీవు యిక్కడ పడుకుంటావని మనం కలకనలేదు  
నుమీ! -' అన్నారు.

'అదేమిటి తాతయ్య! -' అన్నాను ఉక్రోషంగా -

'ఆ - ఏం లేదు అని తెలుసులే! - మీరందరూ పుట్టు  
సన్యాసులారా -!'

'అంటే -!'

'పది నవరసులు బనారసుచీరె కొంగుని ముడివేసి, -  
మినప సున్నిండలు గుటకేసి, - చీకటి గదిలో దోమల  
తెరలో - చివికి పోవల్సిన పుణ్యజనులు! -' తాతయ్యకు అంత  
కోపం రావడం నే నెప్పుడూ చూడలేదు.

'నేను - నీ మనమణ్ణే' - అని, తాచల్లే లేచాను.

'జానోయ్ - కాని, - మనకూ మనకూ ఒక నూ కేళ్లు  
వార ఉంది :- ఈ ఇరవయ్యో శతాబ్దంలో, - సుఖంగా పాపం  
చేయగలిగిన మొనగాడు అంటూ లేదురా నాయనా -  
మీరందరూ పూజ్యులు -!'

అలాగే తెల్లవారింది, ఆచిన్నది, - వృద్ధ దంపతుల  
ద్గిర సెలవుపుచ్చుకుని, వెళ్ళిపోయింది. నా మనసు మటుకు  
అప్పటి కప్పుడు బండి వెంట పరుగెత్తింది.

లోపలనుంచి, - తాతగారి గొంతు మ్రోగుతూంది.

‘బూతంతు అదేనే అమ్మ - నీకు సరేసరి - అర్థం కానేకాదు,- నీ మనుమడి కంటావా - అవసరమేలేదు. ఏదో యి యింటి మొత్తానికే, - నే నొక్కణ్ణే ఇలా దేవుల్లాడవలసిన వాణ్ణి!-’ అమ్మమ్మ బిగ్గరగా నవ్వుతూంది. నవ్వుతోనే ఇటువచ్చి, నన్ను చూసి నవ్వేసి,- పసిపిల్లవాణ్ణి బుజ్జగించి నట్లు- ‘మా నాయనకదూ - మా నాయనే?’ అంది. మళ్ళీ నవ్వింది : నాలుగందాలుగా నవ్వింది. అమ్మమ్మంటే - - అంతవయసులోనూ, తాతగారు ఎందుకు పట్టుకు ప్రాకులాడు తారో-అప్పటికి నాకు అర్థమైంది !

3

దేవీ నవరాత్రులకు,- కాశీనుంచి, తాతగారి సహా ధ్యాయి,- పండువంటి మహామహోపాధ్యాయుడు, - భార్య, తానూ వచ్చారు, మా యింటికి చుట్టపు చూపుగా.

‘ఆహా, ఏంకళ్ళ అండీ,- సాక్షాత్తు పార్వతీదేవి,’ అని-అమ్మమ్మ ఆ యిల్లాలిని చూసి ముచ్చటపడ్డది. పలు పిధాలుగా మెచ్చుకుంది.

తాతగారూ,- ఆవచ్చిన తాతగారూ ఇద్దరూ యింటిన పడి పసిపిల్లలకుమల్లే ఒకటే ఏక అల్లరి; ఆ రెండు సింహాలూ చూడ ముద్దుగా ఉన్నాయి. కాని, వాళ్లమాట నాకూ, అమ్మమ్మకూ పిసరంతైనా అర్థంకాకపోయె.

ము ని గో రి ం ట

అమ్మమ్మకు ఒకండుకు మటుకు తృప్తికలిగింది. ఆవిడ అభిప్రాయం - కాశీలో అసలు బ్రాహ్మణులంటూ ఉండనే ఉండరని - చదువుకోసమో, సంపాదనకో - ఇటువైపునుంచి వెళ్ళిన వాళ్ళు తప్ప: ఆ పండితుడు మటుకు బ్రాహ్మణుడే అని, - తాతగారు ప్రమాణం చేసినంత కట్టుదిట్టంగా చెప్పారు.

ఆ మొగుడూ పెళ్ళాం యిద్దరూ - చిలకా గోరింకల్లో ఉండటంచూసి, - పిల్లా పాపా లేనందువల్ల అల్లా ఎగిరి గంతేస్తున్నారేమో అనుకుంది అమ్మమ్మ. నా అంత మనవళ్ళు వాళ్ళకూ ఉన్నారని తెలుసుకుని, - ఆ దేశం మనుష్యుల తీరు ఎన్నేళ్ళువచ్చినా అంతేకాబోలు అని సరిపుచ్చుకుంది. తానూ ఆ యిల్లాలినిచూసి ముచ్చటపడింది.

నిజంగా వాళ్ళువున్న ఆ నెల్లాళ్ళూ, - మా యింట్లో పండుగగా ఉంది. వెళ్ళినతరువాత, ఒకరోజు - రోజుల్లా అమ్మమ్మ కాలుగాలిన పిల్లికిమల్లే తిరుగుతూంది: అనుక్షణమూ ఆవిడనే తలచుకుంటూ ఉంటుంది. ఆ చక్కదనం వేనోళ్ల పొగడుతుంది.

‘వాళ్ల చెల్లెలు ఒకమ్మాయి ఉంది. ఇంతకన్నా బంగారుబొమ్మ’ అన్నారు తాతగారు.

‘చూస్తే బాగుండునే -’ అని రెపరెపలాడింది అమ్మమ్మ.

‘బాగుండును, - కాని, - నాకు ఆ యోగంలేదు!’

‘ఏం?’

‘వాళ్ళకు ఘోషా!’



ము ని గో రి ం ట

యక అపచారం చేస్తూంది? బీబీనాంచారు నీ ప్రాణేశ్వరి  
అని - ఈ పసిదానికి తెలియదు' -

అమ్మమ్మ - తెల్లబోయి, - అలా తాతగారి కాళ్లు  
పట్టుకోబోయింది! ఆయన - శశి రేఖ మనుమరాలిని  
అక్క-న జేర్చుకున్న ఒడుపులో ఆమెను దగ్గరకు తీసుకుని -

ఆయనెంతో, - ఈయనా అంతే - ఇందులో మటుకు  
యిద్దరూ ఒకటే -' అంటున్నాడు - అమ్మమ్మ వికలంగా  
నవ్వింది -

వాళ్లిద్దరికీ - నేను ఎంతో దూరంనుంచి దణ్ణం పెట్టాను.